

**МЛЕЧНИ И ТРАЈНИ ЗАБИ**  
 автор: проф. д-р Бона Бајрактарова  
 издавач: "Просветно дело" - Скопје



Книгата **МЛЕЧНИ И ТРАЈНИ ЗАБИ** настала како резултат на сознанието на авторот, врз основа на неговото долгогодишно искуство, за компензација на недоволната едуцираност на нашето население во доменот на стоматологијата.

Поаѓајќи од фактите кои постојано се презентираат во стручните кругови, но и во јавноста, дека заболувањата на забите и забно-потпорниот апарат имаат голема преваленција, а решавајќи ги секојдневно стручните проблеми во амбулантата, кои во голема мерка произлегуваат од немање основни познавања за масикаторниот орган, авторот на оваа книга се обидел, на популарен и прифатлив начин, да ги изнесе основните сознанија за физиологијата и патологијата на двете дентии на човекот.

Во книгата, по еден логичен редослед, се опишани основните функции на оралната празнина и забите, давајќи ги и нивните анатомски и хистолошки карактеристики. Посебно се обработени млечните заби и нивната најчеста патологија, со посебен осврт врз ис-

храната во периодот на оваа дентиција и нејзиното значење. Во поглавјето за трајните заби, покрај основните податоци за исхраната и кариесот, потенцирано е значењето на оралната хигиена, што е еден од битните етиолошки фактори за појавата на кариесот и пародонтопатијата, а кај нашето население е сериозно запоставено.


Флуорот и неговото кариес-профилактичко дејство е неизоставен дел кога се пишува за забите, па, и во оваа книга, му е даден одреден простор. По опишувањето на разни видови неправилности на забите кои се среќаваат кај децата, авторот, на крајот од книгата, поради неговото значење, се задржува на првиот траен молар, опишувајќи ги мерките за неговата заштита.

Во пишувањето на оваа книга авторот го користел своето долгогодишно искуство како стоматолог, специјалист по детска и превентивна стоматологија и како наставник кој учествува во практичната и во теоретската едукација на студентите по стоматологија. Целокупниот материјал што е даден во оваа книга е напишан со многу едноставен стил, што, заедно со богатата илустрација, ја прави достапна и прифатлива за сите оние кои немаат никакви стручни познавања од доменот на стоматологијата, или, според зборовите на самиот автор, книгата и нејзините содржини ќе послужат за стоматолошка едукација на сите кои имаат желба да стекнат нови сознанија за физиологијата и патологијата на цвалниот апарат.

Книгата **МЛЕЧНИ И ТРАЈНИ ЗАБИ** од проф. д-р Бона Бајрактарова претставува придонес во стоматолошката едукација на населението и сигурно ќе придонесе во стоматолошкото просветување на децата и возрасните.

МИРЧЕВА Мила

**ИМУНОБУЛОЗНИ ДЕРМАТОЗИ**  
автор: проф. д-р Марија В'лчкова-Лашкоска  
издавач: Дреско, Скопје



Во 1993 година, од печат излезе монографијата **ИМУНОБУЛОЗНИ ДЕРМАТОЗИ** од проф. д-р Марија В'лчкова-Лашкоска. Во неа се изнесени две тематски содржини: општ дел и специјален дел.

Во општиот дел, детално се опишани: структурата и функцијата на кожата, карактеристиките на некои патохистолошки процеси кои се одвиваат во тој сегмент на телото, значајните имунолошки реакции кои ги детерминираат сите збиднувања, патогенезата и класификацијата на булите, како и диференцијалната дијагноза на булозните дерматози.

Во специјалниот дел, мошне детално и од различни аспекти се разработени повеќе ентитети, од кои, за стоматолозите, се посебно значајни: пемфигус групата, пемфигоид групата, *Dermatitis herpetiformis-Duhring*, *Pem-*

*figus benignus chronicus familiaris*, *Dyskeratosis follicularis*, *Epidermolysis bullosa hereditaria*, *Erythema exudativum multiforme* и *Lichen planus bullosus (pemphigoides)*.

Авторот посебно внимание им посветува на најновите сознанија за етиопатогенетските механизми на имунобулозните механизми, со нагласка на оние дерматози во чија патогенеза партиципираат имунолошките процеси. Во дијагнозата и диференцијалната дијагноза прикажани се најновите методи кои со висок степен ја верифицираат болеста. Терапијата на заболувањата ги инкорпорира современите тераписки модалитети со шеми на лекување и профилакса на булозните дерматози.

Оригиналноста на оваа монографија ја зголемува личното искуство на авторот, темелено врз сопствените сознанија и збогатено со најнови податоци од светската стручна литература од таа област.

Книгата е напишана на висок стручен стил и остава впечаток дека авторот суверено владее со материјата што ја обработува.

Монографијата **ИМУНОБУЛОЗНИ ДЕРМАТОЗИ** од проф. д-р Марија В'лчкова-Лашкоска топло ја препорачувам на сите стоматолози и, посебно, на специјализантите по болести на устата, токму поради изнесените нејзини предности, кои ќе им ги прошират сознанијата за везикуло-булозните дерматози кои клинички се манифестираат и на оралната мукоза, за презентација на најновите сознанија за етиопатогенетските механизми, дијагнозата и диференцијалната дијагноза, терапијата и профилаксата на овие болести.